

1. පාන්දර ම
එහෙත් මෙහෙත්
ඇසෙයි කුරුලු ගීතේ

ඕලු නෙළුම්
පිපී වැනෙයි
පිරිලා වැව් ගානේ

ඇළ දෙළ ගං
ඉවුරු දිගේ
වනමල් පෙති පාවේ

සුදුවැල්ලේ
කවඩි උඩින්
රැල පෙරළෙයි මුදේ

උසට උසේ
කඳු ද පෙහේ
වලාකුළු ද ගෑවේ

පිපෙන සමන්
පිව්ව පොකුරු
නැළවෙයි හඳුපානේ

ඉර එළියට
හඳු එළියට
වෙලේ ගොයම් නෑවේ

වනන්තරේ
ගස් බිල්වල
මී පැණි බිඳු බේරේ

හරි සුවඳයි
පැහෙයි ඉඳෙයි
පලතුරු හැම වාරේ

පුංචි අපට
සිරි සැප දෙයි
සිරි ලංකා දිපේ

2. මේ රට මගෙ රට මා ඉපදුණ රට
 හැදෙන වැඩෙන රට මගේ ම මව් රට
 සරුපස පොළොවෙන් වැහිබිඳු අහසෙන්
 මිණිකැට මුතුකැට ඇත මගෙ සිරිලක

මගෙ සිරිලක ගැන ලොවට කියමි මම
 සුරපුරයක් වෙන ලොවේ මෙවැනි නැත
 එඩිතරකම ඇති කම්මැළිකම නැති
 ළමයි සිටින රට මගෙ මේ සිරිලක

3. අහස පෙනෙන්නා නිලට නිලේ - නිල්වියනක්	වාගෙයි
ඒ මැද සුදු හඳහාමි දිලේ - කිරිබිංදුව	වාගෙයි

ගස්වල කොළ හඳ එළිය වැටී - රිදී වගේ	පාටයි
ඒවා සුළඟට නටන හැටි - ලෝකෙ ම	සුදුපාටයි

සඳැස් කොළ අතරින් රිංගා - මේ මිදුලට	ආවා
අත්පුඩි ගසමින් පොඩි නංගා - හඳහාමි	කීවා

මිදුලේ ගස් අතු සෙවණැල්ලේ	සඳැස් බිඳු	නටති
තණපිටිවල හෝ සුදුවැල්ලේ	පොඩිදරුවෝ	නටති

4. රන් කරලින් බර නිල්ල	සිඳිලා
රන් කරලින් නැගි ගිත	ගයාලා
රන් කරලින් නැමි කෙතක්	බලාලා
රන් කරලේ මහිමය	හඬවාලා

රන් ඇට එකකුත් බිම	නොදමන්නයි
රන් වාමර ලෙස මිටි	ගොඩවෙන්නයි
රන් බැත උතුරා අටුව	පිරෙන්නයි
රන් දිවයින අපෙ බතින්	සදන්නයි

ක්‍රියාකාරකම : 1

ගුරුතුමා/ගුරුතුමියගේ උදව් ඇතිව මෙම ගීත හා කවි තාලානුකූල ව ගායනා කරන්න.

ක්‍රියාකාරකම : 2

අත්පුඩි ගසමින්, තාල තබමින් ගායනා කරන්න.

ක්‍රියාකාරකම : 3

තනි තනි ව හා කණ්ඩායම් ගත වී ගායනා කරන්න.

ක්‍රියාකාරකම : 4

ගුරුතුමා/ගුරුතුමිය සමග එක් වී ගීත හා කවිවල සඳහන් කරුණු සාකච්ඡා කර සිත්ගන්නා තැන් ගැන කියන්න.

ක්‍රියාකාරකම : 5

මෙබඳු ළමා ගීත හා කවි ඇතුළත් ශ්‍රව්‍යපටවලට සවන් දෙන්න. ඒවා අනුකරණය කරමින් ගායනා කරන්න.

ක්‍රියාකාරකම : 6

ඔබ දන්නා මෙබඳු ළමා ගීත හා කවි පන්තියට ඉදිරිපත් කරන්න.